

## محبت رسول ﷺ ایمان میں سے ہے

مولانا ڈاکٹر عبدالرزاق اسکندر

نائب صدر وفاق المدارس العربیہ پاکستان

دمشق یونیورسٹی کے شعبہ علوم القرآن والسنۃ کے سابق نگران اعلیٰ ڈاکٹر نور الدین عتر کی ”حب الرسول صلی اللہ علیہ وسلم من الایمان“ ایک مختصر عربی تالیف ہے، جس میں محبت کیا ہے؟ اس کے تقاضے کیا ہیں؟ اور صحابہ کرام نے کس انداز میں آپ صلی اللہ علیہ وسلم سے محبت کی، وغیرہ جیسے ابواب شامل ہیں۔ ڈاکٹر صاحب موصوف کی اس کتاب کا اردو ترجمہ ”حضرت مولانا ڈاکٹر عبدالرزاق اسکندر صاحب مدغلہ کے قلم گوہر بار سے قارئین وفاق کی خدمت میں قسط وار پیش ہے..... (ادارہ)

”الحب اور المحبة“ یہ دونوں الفاظ ایسے معنی کوادا کرتے ہیں جس کا تعلق قلب سے ہے، جو دوسری صفات کے مقابلے میں اپنے اندر ایک وسیع مفہوم رکھتا ہے اور اپنی تاثیر کے اعتبار سے سب سے زیادہ عظیم ہے، کیونکہ اس میں دل کا میلان اور محبوب کی طرف کھچاؤ پایا جاتا ہے اور وہ انسان کی طبیعت میں ایسا شعور اور سلوک کا جذبہ پیدا کردیتا ہے کہ کبھی یہ کیفیت ہو جاتی ہے کہ محبت کرنے والا اپنے محبوب کی رضا حاصل کرنے کے لئے اپنا سب کچھ قربان کردیتا ہے، بلکہ اپنے محبوب کی محبت میں وہ اپنے آپ سے بھی بیگانہ ہو جاتا ہے اور اپنی صفات چھوڑ کر محبوب کی صفات اختیار کر لیتا ہے۔

بے شک اللہ تعالیٰ جو رب العالمین ہیں اور سب کے خالق ہیں، وہ ہر قسم کی محبت اور عظیم تر محبت کے سب سے زیادہ مستحق ہیں، کیونکہ وہ اعلیٰ صفات کمال سے متصف ہیں جن کی کوئی انتہا اور کوئی حد نہیں ہے، جن کی نہ کوئی تعداد ہے اور نہ انہیں گنا جاسکتا ہے، وہی ہے جو بندوں پر اپنے جو دو سخا کے خزانوں سے وہ نعمتیں برساتا ہے جن کا شمار نہیں ہو سکتا اور وہ احسانات کرتا ہے جن کا احاطہ نہیں ہو سکتا۔ ارشاد باری ہے:

﴿وإن تعلقوا نعمة الله لاتحصوها.....﴾ (ابراہیم: ۳۴)

ترجمہ:..... ”اور اگر تم اللہ کی نعمتوں کو گننا چاہو تو ان کا شمار نہیں کر سکتے۔“

بلکہ بہت ہی کم ان کی نعمتوں کا احاطہ اور شمار کیا جاسکتا ہے، جیسا کہ مذکورہ بالا آیت میں لفظ ”لاتحصوها“ سے

ہمارے نبی سیدنا محمد صلی اللہ علیہ وعلیٰ آلہ وصحبہ وسلم مخلوق میں اس محبت کے سب سے زیادہ مستحق اور حق دار ہیں، بلکہ آپ صلی اللہ علیہ وسلم ہماری ذات سے زیادہ ہماری محبت کے حق دار ہیں۔ ارشاد باری ہے:

﴿النبي اولى بالمؤمنين من انفسهم وازواجه امهاتهم.....﴾ (الاحزاب: ۶)

ترجمہ:..... ”نبی سے لگاؤ ہے، ایمان والوں کو زیادہ اپنی جان سے اور اس کی عورتیں ان کی مائیں ہیں۔“

تو اس آیت نے بغیر کسی قید و تحدید کے آپ صلی اللہ علیہ وسلم کی ذات عالی کو ہر مسلمان کی ذات پر فوقیت دی ہے، یہ آیت ہر چیز کو شامل ہو گئی ہے، لہذا اس میں غور و فکر کرو اور خوش ہو جاؤ۔

محبت کو واجب کرنے والی صفات:..... جس شخص کو رسول اللہ صلی اللہ علیہ وسلم کی معرفت حاصل ہو گئی، وہ اس حقیقت کو نہ صرف یہ کہ جان لے گا، بلکہ ذوقاً بھی محسوس کر لے گا کہ رسول اللہ صلی اللہ علیہ وسلم کی محبت کو واجب کرنے والی جتنی بھی صفات ہو سکتی ہیں، وہ بدرجہ کمال صرف آپ میں موجود ہیں اور کسی اور مخلوق میں نہیں، آپ صلی اللہ علیہ وسلم کی ان کامل صفات کا خلاصہ ائمہ علم و عرفان اور اہل محبت نے دو عظیم حصوں میں تقسیم کیا ہے:

(۱)..... وہ کامل صفات جن سے آپ صلی اللہ علیہ وسلم متصف تھے۔

(۲)..... آپ کی جو دو صفات۔

جہاں تک صفات کمالیہ کا تعلق ہے جن کی وجہ سے ایک انسان دوسرے انسان سے محبت کرتا ہے، مثلاً ایک انسان کبھی دوسرے انسان سے اس کے خوبصورت چہرے کی وجہ سے محبت کرتا ہے یا اس کی خوش الحانی کی وجہ سے محبت کرتا ہے یا ایسی دوسری صفات جمال کی وجہ سے جو محبت کو واجب کرتی ہیں۔

نبی کریم صلی اللہ علیہ وسلم اپنے جمال خلقت اور جمال صورت میں تمام مخلوق سے اعلیٰ اور افضل ہیں، جیسا کہ صحابہ کرام رضی اللہ عنہم سے تو اترا اور یقینی طریقہ سے ثابت ہے:

”کان رسول اللہ صلی اللہ علیہ وسلم أحسن الناس وجهاً وأحسنهم خلقاً“

ترجمہ:..... ”رسول اللہ صلی اللہ علیہ وسلم سب انسانوں میں زیادہ حسین چہرے والے اور سب سے زیادہ خوب صورت جسم والے تھے۔“

حضرت ہند بن ابی حالہ رضی اللہ عنہ فرماتے ہیں:

”کان رسول اللہ صلی اللہ علیہ وسلم فحماً مفحماً، يتلأ لأ وجهه تلالو القمر ليلة البدر“

ترجمہ:..... ”حضور صلی اللہ علیہ وسلم اپنی ذات و صفات کے اعتبار سے بھی عظیم الشان تھے اور دوسروں کی نظروں میں بھی بڑے رتبہ والے تھے، آپ صلی اللہ علیہ وسلم کا چہرہ مبارک چودھویں کے چاند کی طرح چمکتا تھا۔“

حضرت ابو ہریرہ رضی اللہ عنہ فرماتے ہیں:

”ما رأيت أحسن من رسول الله صلى الله عليه وسلم كان الشمس تجري في وجهه“  
ترجمہ:..... ”رسول اللہ صلی اللہ علیہ وسلم سے زیادہ میں نے کسی کو حسین نہیں دیکھا۔ گویا سورج آپ کے چہرہ مبارک میں گردش کر رہا ہے۔“

حضرت انس بن مالک رضی اللہ عنہ فرماتے ہیں:

”مامست ديباجة، ولا حريوة أئين من كف رسول الله صلى الله عليه وسلم، ولا شممت مسكة ولا عنبرة أطيب من رائحة النبي صلى الله عليه وسلم، وفي رواية: أطيب من عرق النبي صلى الله عليه وسلم“  
ترجمہ:..... ”میں نے کسی موٹے یا باریک ریشم کو رسول اللہ صلی اللہ علیہ وسلم کی ہتھیلی سے زیادہ نرم نہیں پایا اور نہ ہی مشک اور عنبر کی خوشبو کو نبی کریم صلی اللہ علیہ وسلم کی خوشبو سے عمدہ پایا اور ایک روایت میں ہے کہ نہ ہی آپ صلی اللہ علیہ وسلم کے پسینہ سے زیادہ خوشبودار اور عمدہ پایا۔“

اور جس نے بھی آپ صلی اللہ علیہ وسلم کے اوصاف بیان فرمائے ہیں، سب نے یہی کہا:

”لم أرقبه ولا بعده مثله صلى الله عليه وسلم“

ترجمہ:..... ”آپ صلی اللہ علیہ وسلم جیسا ہم نے نہ آپ سے پہلے کسی کو دیکھا اور نہ آپ کے بعد کسی کو دیکھا۔“  
لہذا آپ مخلوق کے جمال سے کتنے ہی متاثر ہوں، آپ پر لازم ہے کہ آپ تمام مخلوق اور اپنے نفس سے بھی زیادہ رسول اللہ صلی اللہ علیہ وسلم سے محبت کریں، کیونکہ آپ صلی اللہ علیہ وسلم ہر قسم کے جمال کے اعلیٰ و ارفع مقام پر فائز ہیں۔ اسی طرح ایک عقلمند انسان کسی سے محبت اس کے حسن اخلاق اور اعلیٰ سیرت کی بنا پر کرتا ہے، اگرچہ وہ خود اس سے کتنا ہی دور ہو جبکہ ہمارے نبی محمد صلی اللہ علیہ وسلم پورے عالم میں سب سے زیادہ اخلاق میں کامل ہیں اور جس کے لئے اللہ تعالیٰ کی گواہی کافی ہے:

﴿وانك لعلى خلق عظيم.....﴾ (سورة القلم: ٤)

ترجمہ:..... ”بے شک آپ اخلاق کے عظیم مقام پر ہیں۔“

اللہ تعالیٰ کے اس قول ”لعلی خلق عظیم“ میں غور کریں تو آپ اس نتیجہ پر پہنچیں گے کہ جتنے بھی اخلاق حسنا اور انسان کی صفات کمالیہ ہو سکتی ہیں، آپ صلی اللہ علیہ وسلم ان صفات کے اعلیٰ مقام پر فائز ہیں، کیونکہ ”علی“ بلندی پر دلالت کرتا ہے، لہذا جس قسم کے بھی اعلیٰ اخلاق ہو سکتے ہیں، آپ ان اخلاق میں سب سے اعلیٰ و ارفع مقام پر فائز ہیں اور جس قسم کے انسانی کمالات ہو سکتے ہیں، آپ ان کمالات میں سب سے بلند درجہ پر ہیں۔

رہا بہت زیادہ عطا اور احسان کی وجہ سے کسی سے محبت کرنا، تو انسان دنیا میں ہر اس شخص سے محبت کرتا ہے جس نے

اس پر ایک یاد دہا کر کوئی احسان کیا ہو اور وہ احسان کتنا ہی زیادہ قیمتی اور نفیس کیوں نہ ہو، بالآخر وہ فانی اور زائل ہونے والا ہے، جیسے کسی نے اسے ایسی مصیبت سے بچایا جس میں اس کی ہلاکت یقینی تھی یا اس میں کسی نقصان کا خطرہ تھا، کچھ بھی ہو، یہ احسان بالآخر ختم ہونے والا ہے، جس کے لئے دوام نہیں۔

بھلا دنیوی احسان کا مقابلہ نبی کریم اور رسول عظیم صلی اللہ علیہ وسلم کے احسانات سے ہو سکتا ہے جو تمام محاسن اخلاق و تکریم کے جامع ہیں، جن کو اللہ تعالیٰ نے تمام مکارم اخلاق، عظیم صفات اور فضیلت عامہ سے نوازا، جن کے ذریعے اللہ تعالیٰ نے ہمیں کفر کی تاریکیوں سے نکال کر نور ایمان میں داخل کیا اور جن کے ذریعے اللہ تعالیٰ نے ہمیں جہالت کی آگ سے نجات دے کر یقین اور معرفت کی جنت میں پہنچا دیا۔

خوب اچھی طرح غور و فکر کرو، تاکہ آپ کو بخوبی معلوم ہو جائے کہ آپ صلی اللہ علیہ وسلم ہی آپ کے جنت کی نعمتوں میں ہمیشہ رہنے کا سبب ہیں، اب خود بتاؤ کہ حضور صلی اللہ علیہ وسلم کے اس جلیل القدر اور عظیم افضل احسان سے بڑھ کر کون سا احسان ہو سکتا ہے۔

اب اس احسان کا شکر اور اس کا حق ہم کیسے ادا کریں؟ جبکہ اللہ تعالیٰ نے ہمیں آپ صلی اللہ علیہ وسلم ہی کے ذریعے دنیا و آخرت کی نعمتوں سے نوازا ہے اور اپنی ظاہری و باطنی نعمتوں کی ہم پر بوجھا کر دی ہے، اسی لئے آپ صلی اللہ علیہ وسلم ہی آپ کی کامل و مکمل محبت کے مستحق ہیں جو ہر ایک کے نفس، اس کے اہل و عیال اور سب مخلوق کی محبت سے زیادہ ہو، بلکہ بعض اہل معرفت حضرات نے یہاں تک کہا ہے کہ ”اگر جسم کے روئیں روئیں سے آپ صلی اللہ علیہ وسلم کی محبت کا اظہار ہو رہا ہو، تب بھی آپ صلی اللہ علیہ وسلم کا جو حق محبت ہے اس کا یہ بڑا بڑا حصہ ہوگا، کیونکہ اللہ اور اس کے رسول کی محبت کو ہر چیز پر فوقیت حاصل ہے، اسی لئے اللہ تعالیٰ کا ارشاد ہے:

﴿النبي اولیٰ بالمؤمنین من انفسهم وازواجه امهاتهم.....﴾ (الاحزاب: ۶)

ترجمہ:..... ”نبی سے لگاؤ ہے ایمان والوں کو زیادہ اپنی جان سے اور اس کی عورتیں ان کی مائیں ہیں۔“

اور ارشاد ہے:

﴿قل ان كان آباؤکم وابناءکم واکھوانکم وازواجکم و عشیرتکم و اموال اقربتموها و تجارة تخشون کسادها و مساکن ترضونها احب الیکم من الله ورسوله و جہاد فی سبیلہ فتر بصوا حتی یاتنی الله بامرہ واللہ لا یہدی القوم الفاسقین﴾

ترجمہ:..... ”تو کہنا اگر تمہارے باپ اور بیٹے اور بھائی اور عورتیں اور برادری اور مال جو تم نے کمائے ہیں اور سوداگری جس کے بند ہونے سے تم ڈرتے ہو اور جو یلیاں جن کو پسند کرتے ہو، تم کو زیادہ پیاری ہیں اللہ سے اور اس کے رسول سے اور لڑنے سے اس کی راہ میں تو انتظار کرو، یہاں تک کہ بھیجے اللہ اپنا حکم اور اللہ راستہ نہیں دیتا نا فرمان لوگوں کو۔“

اس آیت کریمہ نے محبت کی تمام اقسام کو جمع کر دیا ہے اور یہ فرض قرار دیا ہے کہ اللہ اور اس کے رسول کی محبت ہر چیز پر غالب ہونی چاہئے، بلکہ مجموعی طور پر ان تمام چیزوں کی محبتوں پر بھی اللہ اور اس کے رسول کی محبت غالب ہونی چاہئے۔ اسی مضمون کو ثابت کرنے کے لئے صحیح تراحدیث وارد ہوئی ہیں، جیسا کہ صحیحین میں حضرت انس بن مالک رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”لایومن أحدکم حتی أکون أحب الیہ من والده وولده والناس اجمعین“

ترجمہ:..... ”تم میں سے کوئی اس وقت تک مومن نہیں ہو سکتا جب تک کہ میں اس کے نزدیک اس کے والد، اس کی اولاد اور تمام لوگوں سے زیادہ محبوب نہ ہو جاؤں۔“

یہ حدیث ہر قسم کی محبت کو شامل ہے جس میں آپ کی اپنے نفس سے محبت بھی ہے۔

امام بخاری اور دوسرے حضرات نے حضرت ابو ہریرہ رضی اللہ عنہ سے روایت نقل کی ہے کہ رسول اللہ صلی اللہ علیہ وسلم نے فرمایا:

”والذی نفسی بیدہ لایومن أحدکم حتی أکون أحب الیہ من والده وولده“

ترجمہ:..... ”قسم ہے اس ذات کی جس کے قبضہ قدرت میں میری جان ہے تم میں سے کوئی شخص اس وقت تک مومن نہیں ہو سکتا جب تک کہ میں اس کے نزدیک اس کے والد اور اولاد سے زیادہ محبوب نہ ہوں۔“

یہاں والد اور اولاد کو ذکر فرمایا، کیوں کہ یہ دونوں دوسروں کے مقابلے میں انسان کو زیادہ محبوب ہوتے ہیں اور ان دونوں کی وجہ سے انسان اس دنیا میں جیتا ہے اور محبت کرتا ہے، اس لئے دوسری اقسام محبت کو چھوڑ کر صرف ان پر اکتفا فرمایا۔ لہذا یہ روایت اس بات پر دلالت کرتی ہے کہ مومن پر فرض ہے کہ آپ صلی اللہ علیہ وسلم کی محبت کو ہر قسم کی محبت اور محبوب چیز کی محبت، حتیٰ کہ اپنے نفس کی محبت پر بھی مقدم رکھے۔

محبت کی بہت سی اقسام ہیں، جن میں سے چند مشہور درج ذیل ہیں:

(۱)..... شفقت و رحمت کی محبت، اور یہ باپ کی اپنے بیٹے سے محبت ہے۔

(۲)..... تعظیم اور بزرگی کی محبت، اور یہ بیٹے کی اپنے باپ سے اور شاگرد کی اپنے استاذ سے محبت ہے۔

(۳)..... نفس کی محبت، اور یہ مرد کی اپنی بیوی سے محبت ہے۔

(۴)..... خیر خواہی اور انسانیت کی محبت، اور یہ سب انسانوں کی آپس کی محبت ہے۔

(۵)..... انانیت کی محبت، یعنی انسان کی اپنے نفس سے محبت ہے اور یہ ان محبتوں میں سب سے زیادہ مضبوط محبت

ہے اور یہ ایسی محبت ہے جس کو ازل سے نفس کی سرشت میں رکھا گیا ہے، جیسا کہ دوسری محبتیں اس کی سرشت میں رکھی گئی ہیں۔

غور و فکر کا مرحلہ:..... اللہ تعالیٰ اور اس کے رسول اللہ صلی اللہ علیہ وسلم نے اس بات پر تاکید کی ہے کہ مومن کے دل

میں اللہ اور اس کے رسول کی محبت تمام اقسام محبت سے زیادہ ہونی چاہئے اور محبت کے تمام مراتب سے اعلیٰ وارفع ہونی چاہئے اور اس کے معلوم کرنے کا ایک ہی طریقہ ہے کہ انسان اپنی تمام محبوبات اور حضور صلی اللہ علیہ وسلم کی محبت میں غور و فکر کرے اور سوچے تو یقیناً اس کی عقل یہ فیصلہ کرے گی کہ رسول اللہ صلی اللہ علیہ وسلم کی محبت، انانیت کی سرشت پر غالب ہے اور اس انانیت کا نام و نشان ختم کر دیتی ہے۔ اے مسلمان! عظمند آپ کے لئے سیدنا عمر بن الخطاب رضی اللہ عنہ کی سیرت میں بہترین نمونہ ہے۔

امام بخاری رحمہ اللہ تعالیٰ نے حضرت عبداللہ بن ہشام رضی اللہ عنہ سے روایت نقل کی ہے کہ ایک دن ہم نبی کریم صلی اللہ علیہ وسلم کے ساتھ تھے اور آپ صلی اللہ علیہ وسلم حضرت عمر کا ہاتھ پکڑے ہوئے تھے، حضرت عمر نے عرض کی: یا رسول اللہ! بے شک آپ مجھے ہر چیز سے زیادہ محبوب ہیں، سوائے میرے نفس کے!  
تو نبی کریم صلی اللہ علیہ وسلم نے فرمایا: ایسا نہیں، قسم ہے اس ذات کی، جس کے قبضہ قدرت میں میری جان ہے، جب تک میں آپ کے نفس سے بھی زیادہ محبوب نہ ہو جاؤں، حضرت عمر رضی اللہ تعالیٰ عنہ نے عرض کیا: بے شک اب تو آپ مجھے میرے نفس سے بھی زیادہ محبوب ہیں، نبی کریم صلی اللہ علیہ وسلم نے فرمایا: ہاں! اب تمہارا ایمان مکمل ہو گیا، اے عمر۔

سیدنا عمر رضی اللہ عنہ کا پہلا جواب اس فطرت کے مطابق تھا جس پر انسان کو پیدا کیا گیا ہے، پھر جب نبی کریم صلی اللہ علیہ وسلم نے فرمایا: (لا) یعنی تیرا ایمان کامل نہیں ہوگا (قسم ہے اس ذات کی جس کے قبضہ قدرت میں میری جان ہے جب تک کہ میں آپ کے نفس سے بھی زیادہ محبوب نہ ہوں) تو حضرت عمر رضی اللہ عنہ نے جب غور کیا تو اس نتیجہ پر پہنچے کہ نبی کریم صلی اللہ علیہ وسلم ان کو ان کے نفس سے بھی زیادہ محبوب ہیں، کیوں کہ آپ صلی اللہ علیہ وسلم ہی اس نفس کو دنیا اور آخرت کی ہلاکتوں سے بچانے والے ہیں، حضرت عمر رضی اللہ عنہ نے اس بات کی خبر دی جس تک وہ غور و فکر سے پہنچے، اور خبر بھی قسم کے ساتھ دی کہ: (فانہ الان واللہ۔ لانت أحب الی من نفسي) بے شک اب تو بخدا آپ مجھے اپنے نفس سے بھی زیادہ محبوب ہیں تو اس کے جواب میں حضرت عمر کو عظیم تسلی بخش جواب ملا۔ (الان یا عمر) یعنی اے عمر! اب آپ کو صحیح معرفت حاصل ہوئی اور آپ اس حقیقت تک پہنچ گئے جس تک پہنچنا ضروری ہے۔

تو بھائی! اگر آپ بھی اپنے اندر اس محبت میں غور و فکر کریں گے تو آپ بھی اسی نتیجہ پر پہنچیں گے کہ رسول اللہ صلی اللہ علیہ وسلم آپ کی محبت کے سب سے زیادہ مستحق ہیں، کیوں کہ جب آپ اس بات میں غور و فکر کریں گے کہ آپ کے نفس کی دائمی بقاء خوشی اور دائمی نعمتوں کا ذریعہ صرف اور صرف رسول اللہ صلی اللہ علیہ وسلم ہی ہیں اور یہ وہ منفعت ہے جو ہر قسم کی نعمتوں سے اعلیٰ وارفع ہے، جن سے آپ منتفع ہو سکتے ہیں، اسی وجہ سے آپ صلی اللہ علیہ وسلم اس کے زیادہ مستحق ہیں کہ آپ کے ساتھ محبت دوسری تمام چیزوں کی محبتوں سے زیادہ ہو، اور (ہر انسان کو

(اپنے) نفس سے جو اس کے دونوں پہلوؤں کے درمیان ہے، اس لئے کہ وہ نفع اور خیر جو محبت پر ابھارتے ہیں وہ آپ صلی اللہ علیہ وسلم کی طرف سے دوسروں کے مقابلے میں بلکہ اپنے نفس سے زیادہ حاصل ہیں اور جیسے آپ صلی اللہ علیہ وسلم کمالات و فضائل میں سب مخلوق سے افضل اور اعلیٰ ہیں، اسی طرح آپ صلی اللہ علیہ وسلم تمام کمالات، برکات اور فضائل کے جامع ہیں۔

یہ وہ حقائق ہیں جو نفس کی گہرائیوں میں قرار چکے ہوئے اور عقل کے ادراک میں جاگزیں ہیں، اس لئے کہ ہر مسلمان کے دل میں اللہ اور اس کے رسول کی محبت ہے، کیوں کہ اسلام دل میں اس محبت کے بغیر داخل ہی نہیں ہو سکتا، البتہ عام لوگوں کے اندر ان احسانات میں غور و فکر کرنے اور ان میں غفلت برتنے کی وجہ سے کافی تفاوت پایا جاتا ہے، اسی لئے دعوت الی اللہ کے جو اعلیٰ طریقے ہیں، ان میں ایک اہم طریقہ یہ ہے کہ سیدنا رسول اللہ صلی اللہ علیہ وسلم کے فضائل و کمالات کو بیان کیا جائے اور کثرت سے بیان کیا جائے، تاکہ خود آپ کو اس سے فائدہ ہو اور آپ کے علاوہ باقی ایمان والوں کو بھی اس سے فائدہ ہو اور غیر مسلموں کے لئے تالیف قلب اور دین حق سے قربت کا ذریعہ بنے اور اس کے ذریعہ آپ، حضور صلی اللہ علیہ وسلم کی محبت کے پھلوں میں سے ایک عظیم پھل حاصل کریں گے، جس کے بارے میں صحیح اور قطعی ثبوت احادیث وارد ہوئی ہیں، جن میں کوئی شک و شبہ نہیں۔

امام بخاری اور امام مسلم نے حضرت انس بن مالک رضی اللہ عنہ سے روایت نقل کی ہے کہ نبی کریم صلی اللہ علیہ وسلم نے فرمایا:

”ثلاث من كن فيه وجد حلاوة الايمان: ان يكون الله ورسوله أحب اليه مما سواهما، وأن يحب المرء لا يحبه الا لله، وأن يكره أن يعود في الكفر كما يكره أن يقذف في النار“

ترجمہ:..... ”تین صفات ایسی ہیں جس شخص میں وہ پائی جائیں گی، اس نے ایمان کا مزہ چکھ لیا۔

(۱)..... ایک یہ کہ اللہ اور اس کے رسول اسے ہر چیز سے زیادہ محبوب ہوں۔

(۲)..... اگر کسی سے محبت کرے تو صرف اللہ کے لئے کرے۔

(۳)..... کفر کی طرف لوٹنے کو اس طرح ناپسند کرے جیسے اپنے آپ کو آگ میں ڈالے جانے کو ناپسند کرتا ہے۔“

اور امام مسلم نے حضرت عبداللہ بن عباس رضی اللہ عنہما سے روایت نقل کی ہے کہ انہوں نے رسول اللہ صلی اللہ علیہ وسلم کو یہ کہتے ہوئے سنا:

”ذاق طعم الايمان من رضي بالله ربا، وبالا سلام ديناً، وبمحمد رسولاً“

ترجمہ:..... ”اس شخص نے ایمان کا مزہ چکھ لیا جو اللہ کے رب ہونے پر اور اسلام کے دین ہونے پر اور محمد صلی اللہ علیہ وسلم کے رسول ہونے پر راضی ہو گیا۔“

محبت کیسے ثابت ہوگی:..... میرے مسلمان بھائی! جاننا چاہئے کہ محبت دعویٰ اور آرزوؤں کا نام نہیں بلکہ محبت کو  
 ’انے والی چیز اللہ اور اس کے رسول کے اوامر کو بجالانے اور ان کی منہیات سے بچنا ہے، اس اعتبار سے محبت کبھی فرض  
 ہوتی ہے اور کبھی سنت ہوتی ہے۔

وہ محبت جو فرض ہے:..... یہ وہ محبت ہے جو نفس کو فرائض کے بجالانے اور گناہوں سے بچنے پر آمادہ کرے اور اللہ نے  
 جو کچھ اس کے لئے مقدر کیا ہے یہ محبت اس پر راضی ہونے پر آمادہ کرے۔ پس جو شخص کسی معصیت میں مبتلا ہے یا اس  
 نے کسی فرض کو چھوڑ دیا، یا کسی حرام فعل کا ارتکاب کیا تو اس کا سبب اس محبت میں کوتاہی ہوتا ہے کہ اس نے اس محبت پر  
 نفس کی خواہشات کو مقدم کیا اور یہ العیاذ باللہ غفلت کا نتیجہ ہوتا ہے۔

جو محبت سنت ہے:..... وہ یہ ہے کہ انسان نقلی عبادات کی پابندی کرے اور مشتبہ امور سے بچتا رہے۔

اس بحث کا خلاصہ یہ ہے کہ وہ مومن جو رسول اللہ صلی اللہ علیہ وسلم سے محبت کرتا ہے، اس کے پاس شریعت کے جو بھی  
 اوامر اور منہیات پہنچتے ہیں وہ مشکاۃ نبوت سے ہی پہنچتے ہیں اور وہ صرف آپ صلی اللہ علیہ وسلم کے نقش قدم پر چلتا ہے،  
 آپ کی شریعت سے راضی اور انتہائی خوش ہوتا ہے، آپ صلی اللہ علیہ وسلم کے اخلاق اپناتا ہے، اور آپ صلی اللہ علیہ وسلم  
 نے جو فیصلے فرمائے ہیں، ان سے اپنے نفس میں کوئی تنگی محسوس نہیں کرتا، جس شخص نے ان امور پر اپنے نفس سے جہاد کیا  
 اس نے ایمان کی حلاوت حاصل کر لی۔

امام بخاریؒ نے اپنی کتاب میں حضرت ابو ہریرہ رضی اللہ عنہ کی روایت نقل کی ہے، وہ فرماتے ہیں کہ رسول اللہ صلی  
 اللہ علیہ وسلم نے فرمایا:

”ان اللہ تعالیٰ قال: من عادى لي ولياً فقد آذنته بالحرب، و ماتقرب اليّ عبدی بشئ أحبّ مما  
 افترضت عليه، ولا يزال عبدی يتقرب اليّ بالنوافل حتى أحبه.....“ الحدیث

ترجمہ:..... ”اللہ تعالیٰ نے فرمایا: جس نے میرے دوست سے دشمنی کی تو میرا اس کے خلاف اعلان جنگ ہے اور میرا  
 بندہ مومن میرا تقرب (اعمال میں سے) کسی ایسے عمل کے ذریعے حاصل نہیں کرتا جو میرے نزدیک ان اعمال میں سے  
 زیادہ مقبول ہو جو میں نے اس پر فرض کئے ہیں اور میرا وہ بندہ جسے ادائیگی فرائض کے ذریعے میرا تقرب حاصل ہے،  
 ہمیشہ نوافل کے ذریعے (یعنی ان طاعات و عبادات کے ذریعے جو فرائض کے علاوہ ہیں) میرا تقرب حاصل کرتا رہتا ہے  
 یہاں تک کہ میں اسے اپنا دوست بنا لیتا ہوں۔“

پس اس حدیث نے محبت الہی کے اسباب کو دو امور میں بند کر دیا، ایک وہ فرائض کے اہتمام سے حاصل ہوتی ہے اور  
 دوسری وہ جو کثرت نوافل سے ہے۔

..... (جاری ہے).....